

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ saptamaskandhē saptamō'dhyāyaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ saptamaskandhē saptamō'dhyāyaḥ ॥

nārada uvāca

ēvaṃ daityasutaiḥ prṣṭō mahābhāgavatō'suraḥ |
uvāca smayamānastān smaran madanubhāṣitam || 1 ||

prahlāda uvāca

pitari prasthitē'smākaṃ tapasē mandarācalam |
yuddhōdyamaṃ paraṃ cakrurvibudhā dānavān prati || 2 ||

pipīlikairahiriva diṣṭyā lōkōpatāpanaḥ |
pāpēna pāpō'bhakṣīti vādinō vāsavādayaḥ || 3 ||

tēṣāmatibalōdyōgaṃ niśamyāsurayūthapāḥ |
vadhyamānāḥ surairbhītā dudruvuḥ sarvatōdiśam || 4 ||

kalatraputramitrāptān gṛhān paśuparicchadān |
nāvēkṣyamāṇāstvaritāḥ sarvē prāṇaparīpsavaḥ || 5 ||

vyalumpan rājaśibiramamarā jayakāṅkṣiṇaḥ |
indrastu rājamahiṣiṃ mātaraṃ mama cāgrahīt || 6 ||

nīyamānāṃ bhayōdvignāṃ rudatīṃ kurarīmiva |
yadṛcchayā" gatastatra dēvarṣirdadrśē pathi || 7 ||

prāha maināṃ surapatē nētumarhasyanāgasam |
muñca muñca mahābhāga satīṃ paraparigraham || 8 ||

indra uvāca

āstē'syā jaṭharē vīryamaviśahyaṃ suradviṣaḥ |
āsyatāṃ yāvatprasavaṃ mōkṣyē'rthapadavīm gataḥ || 9 ||

nārada uvāca

ayaṃ niṣkilbiṣaḥ sākṣānmahābhāgavatō mahān |
tvayā na prāpsyatē saṃsthāmanantānucarō balī || 10 ||

ityuktastāṃ viḥāyēndrō dēvarṣērmānayan vacaḥ |
anantapriyabhaktyaināṃ parikramya divaṃ yayau || 11 ||

tatō nō mātaramṛṣiḥ samānīya nijāśramam |
āśvāsyēhōṣyatāṃ vatsē yāvat tē bharturāgamaḥ || 12 ||

tathētyavātsiddēvarṣēranti sāpyakutōbhayā |
yāvad daityapatirghōrāttapasā na nyavartata || 13 ||

ṛṣiṃ paryacarattatra bhaktyā paramayā satī |
antarvatnī svagarbhasya kṣēmāyēcchāprasūtayē || 14 ||

ṛṣiḥ kāruṇikastasyāḥ prādādubhayamīśvaraḥ |
dharmasya tattvaṃ jñānaṃ ca māmāpyuddiśya nirmalam || 15 ||

tattu kālasya dīrghatvātstrītvānmātustirōdadhē |
ṛṣiṇānugrhītaṃ mām nādhunāpyajahātsmṛtiḥ || 16 ||

bhavatāmapi bhūyānmē yadi śraddadhatē vacaḥ |
vaiśārādī dhīḥ śraddhātaḥ strībālānāṃ ca mē yathā || 17 ||

janmādyāḥ ṣaḍimē bhāvā dṛṣṭā dēhasya nātmanaḥ |
phalānāmiva vṛkṣasya kālēnēśvaramūrtinā || 18 ||

ātmā nityō'vyayaḥ śuddha ēkaḥ kṣētrajña āśrayaḥ |
avikriyaḥ svadṛg hēturvyāpakō'saṅgyanāvṛtaḥ || 19 ||

ētairdvādaśabhirvidvānātmanō lakṣaṇaiḥ paraiḥ |
ahaṃ mamētyasadbhāvaṃ dēhādaḥ mōhajaṃ tyajēt || 20 ||

svarṇaṃ yathā grāvasu hēmakāraḥ
kṣētrēṣu yōgaistadabhijña āpnuyāt |
kṣētrēṣu dēhēṣu tathā'tmayōgai -
radhyātmavidbrahmagatiṃ labhēta || 21 ||

aṣṭau prakṛtayaḥ prōktāstraya ēva hi tadguṇāḥ |
vikārāḥ ṣōḍaśācāryaiḥ pumānēkaḥ samanvayāt || 22 ||

dēhastu sarvasaṅghātō jagat tasthuriti dvidhā |
atraiva mṛgyaḥ puruṣō nēti nētīyatattyajan || 23 ||

anvayavyatirēkēṇa vivēkēnōśatā'tmanā |
sargasthānasamāmnāyairvimṛśadbhīrasatvaraiḥ || 24 ||

buddhērjāgaraṇaṃ svapnaḥ suṣuptiriti vṛttayaḥ |
tā yēnaivānubhūyantē sō'dhyakṣaḥ puruṣaḥ paraḥ || 25 ||

ēbhistrivarṇaiḥ paryastairbuddhibhēdaiḥ kriyōdbhavaiḥ |
svarūpamātmanō budhyēdgandhairvāyuvivānvayāt || 26 ||

ētaddvārō hi saṃsārō guṇakarmanibandhanaḥ |
ajñānamūlō'pārthō'pi puṃsaḥ svapna ivēṣyatē || 27 ||

tasmādbhavadbhiḥ kartavyaṃ karmaṇām triguṇātmanām |
bījanirharaṇaṃ yōgaḥ pravāhōparamō dhiyaḥ || 28 ||

tatrōpāyasahasrāṇāmayaṃ bhagavatōditaḥ |
yadīśvarē bhagavati yathā yairāñjasā ratiḥ || 29 ||

guruśuśrūṣayā bhaktyā sarvalabdhārpaṇēna ca |
saṅgēna sādhubhaktānāmīśvarārādhanēna ca || 30 ||

śraddhayā tatkathāyāṃ ca kīrtanaairguṇakarmaṇām |
tatpādāmburuhadhyānāttalliṅgēkṣārhaṇādibhiḥ || 31 ||

hariḥ sarvēṣu bhūtēṣu bhagavānāsta īśvaraḥ |
iti bhūtāni manasā kāmaistaiḥ sādhu mānayēt || 32 ||

ēvaṃ nirjitaṣaḍvargaiḥ kriyatē bhaktirīśvarē |
vāsudēvē bhagavati yayā saṃlabhatē ratim || 33 ||

niśamya karmāṇi guṇānatulyān
vīryāṇi līlātanubhiḥ kṛtāni |
yadātiharṣōtpulakāśrugadgadaṃ
prōtkaṇṭha udgāyati rauti nṛtyati || 34 ||

yadā grahagrasta iva kvaciddhasa -
tyākrandatē dhyāyati vandatē janam |
muhuh śvasan vakti harē jagatpatē
nārāyaṇētyātmamatirgatatrapaḥ || 35 ||

tadā pumān muktasamastabandhana -
stadbhāvabhāvānukṛtāśayākṛtiḥ |

nirdagdhabījānuśayō mahīyasā

bhaktiprayōgēṇa samētyadhōkṣajam || 36 ||

adhōkṣajālam bhamihāśubhātmanaḥ

śarīriṇaḥ saṁsrticakraśātanam |

tadbrahmanirvāṇasukhaṁ vidurbudhā -

statō bhajadhvaṁ hṛdayē hṛdīśvaram || 37 ||

kō'tiprayāsō'surabālakā harē -

rupāsanē svē hṛdi chidravat sataḥ |

svasyātmanaḥ sakhyurasēśadēhinām

sāmānyataḥ kiṁ viṣayōpapādanaiḥ || 38 ||

rāyaḥ kalatraṁ paśavaḥ sutādayō

grhā mahī kuñjarakōśabhūtayaḥ |

sarvē'rthakāmāḥ kṣaṇabhaṅgurāyuṣaḥ

kurvanti martyasya kiyat priyaṁ calāḥ || 39 ||

ēvaṁ hi lōkāḥ kratubhiḥ kṛtā amī

kṣayiṣṇavaḥ sātiśayā na nirmalāḥ |

tasmādadrṣṭaśrutadūṣaṇaṁ paraṁ

bhaktyaikayēśaṁ bhajatātmalabdhayē || 40 ||

yadadhyarthyeḥa karmāṇi vidvanmānyasakṛnnaraḥ |

karōtyatō viparyāsamamōghaṁ vindatē phalam || 41 ||

sukhāya duḥkhamōkṣāya saṅkalpa iha karmināḥ |

sadā"pnōtīhayā duḥkhamanīhāyāḥ sukhāvṛtaḥ || 42 ||

kāmān kāmayatē kāmairyadarthamiha pūruṣaḥ |
sa vai dēhastu pāraḥyō bhaṅgurō yātyupaiti ca || 43 ||

kimu vyavahitāpatyadārāgāradhanādayaḥ |
rājyaṃ kōśagajāmātyabhṛtyāptā mamatāspadāḥ || 44 ||

kimētairātmanastucchaiḥ saha dēhēna naśvaraiḥ |
anarthairarthasaṅkāśairnityānandamahōdadhēḥ || 45 ||

nirūpyatāmiha svārthaḥ kiyān dēhabhṛtō'surāḥ |
niṣēkādiṣvavasthāsu kliṣyamānasya karmabhiḥ || 46 ||

karmāṇyārabhatē dēhī dēhēnātmānuvartinā |
karmabhistanutē dēhamubhayaṃ tvavivēkataḥ || 47 ||

tasmādarthāśca kāmāśca dharmāśca yadapāśrayāḥ |
bhajatānīhayā'tmānāmanīhaṃ harimīśvaram || 48 ||

sarvēśāmapī bhūtānāṃ harirātmēśvaraḥ priyaḥ |
bhūtairmahadbhiḥ svakṛtaiḥ kṛtānāṃ jīvasaṃjñitaḥ || 49 ||

dēvō'surō manuṣyō vā yakṣō gandharva ēva ca |
bhajan mukundacaraṇaṃ svastimān syādyathā vayam || 50 ||

nālaṃ dvijatvaṃ dēvatvaṃṛṣitvaṃ vāsurātmajāḥ |
prīṇanāya mukundasya na vṛttaṃ na bahujñatā || 51 ||

na dānaṃ na tapō nējyā na śaucaṃ na vratāni ca |
prīyatē'malayā bhaktyā hariranyadviḍambanam || 52 ||

tatō harau bhagavati bhaktiṃ kuruta dānavāḥ |
ātmaupamyēna sarvatra sarvabhūtātmanīśvarē || 53 ||

daitēyā yakṣarakṣāṃsi striyaḥ śūdrā vrajaukaṣaḥ |
khagā mṛgāḥ pāpajīvāḥ santi hyacyutatāṃ gatāḥ || 54 ||

ētāvānēva lōkē'smin puṃsaḥ svārthaḥ paraḥ smṛtaḥ |
ēkāntabhaktirgōvindē yatsarvatra tadīkṣaṇam || 55 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
saptamaskandhē prahlādānucaritē daityaputrānuśāsanam
nāma saptamō'dhyāyaḥ ||